

Qoyma Gəldi

Xandostu, amandı, qoyma, gəldi!
Didari yamandı qoyma, gəldi!

Vay, vay! Deyəsən bəşər deyil bu!
Bir şəklə uyan təhər deyil bu!
Allahı sevərsən, ər deyil bu!

Ərdodu, qabandı, qoyma, gəldi!
Didarı yamandı, qoyma, gəldi!

Ol gün ki, adaxladız, utandım,
Oğlandı, dediz, ərini, inandım,
Ər boylə olurmuş, indi qandım!

Xandostu, amandı, qoyma, gəldi!
Kirdari yamandı qoyma, gəldi!

Qorxdum, ay aman yarıldı bağrım,
Bir nazik ipə sarıldı bağrım,
Gup-gup döyünüb darıldı bağrım,

Canım oda yandı, qoyma, gəldi!
Kirdari yamandı qoyma, gəldi!

Dudkeş kimi bir papaq başında,
Ağ tükləri bəllidir qaşında,
Gərçi qocadır – babam yaşında,

Xortdandı, koxandı, qoyma, gəldi!
Kirdari yamandı, qoyma, gəldi.

İyrənmişəm ağzının suyundan,
Qətran qoxusu gəlir boyundan,
Lap doğrusu, qorxmuşam xoyundan,

Bir əfi ilandı, qoyma, gəldi!
Kirdari yamandı qoyma, gəldi!

—————
Mətni yığdı: Nərgiz Abadi

Redaktə etdi və veb üçün hazırladı: Aynurə Hüseynova

